

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ ṣaṭpañcāśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatruḡnahanumatsamēta śrīrāmacandra
parabrahmaṇē namaḥ

॥ ṣaṭpañcāśaḥ sargaḥ ॥

hanumatākampanasya vadhaḥ

tad dṛṣṭvā sumahat karma
kṛtaṃ vānarasattamaiḥ |
krōdhamāhārayāmāsa
yudhi tīvramakampanaḥ || 6.56.1 ||

krōdhamūrcchitarūpastu
dhunvan paramakārmukam |
dṛṣṭvā tu karma śatrūṇāṃ
sārathiṃ vākyamabravīt || 6.56.2 ||

tatraiva tāvat tvaritō
rathaṃ prāpaya sārathē |
ētē ca balinō ghnanti
subahūn rākṣasān raṇē || 6.56.3 ||

ētē ca balavantō vā
bhīmakōpāśca vānarāḥ |
drumaśailapraharaṇā -
stiṣṭhanti pramukhē mama || 6.56.4 ||

ētān nihantumicchāmi
 samaraślāghinō hyaham |
 ētaiḥ pramathitaṃ sarvaṃ
 rakṣasāṃ dr̥śyatē balam || 6.56.5 ||

tataḥ pracalitāśvēna
 rathēna rathināṃ varaḥ |
 harīnabhyapatad dūrā -
 ccharajālairakampanaḥ || 6.56.6 ||

na sthātum vānarāḥ sékuḥ
 kiṃ punaryōddhumāhavē |
 akampanaśarairbhagnāḥ
 sarva ēvābhidudruvuḥ || 6.56.7 ||

tān mṛtyuvaśamāpannā -
 nakampanaśarānugān |
 samīkṣya hanumāñjñātī -
 nupatasthē mahābalaḥ || 6.56.8 ||

taṃ mahāplavagaṃ dr̥ṣṭvā
 sarvē tē plavagarṣabhāḥ |
 samētya samarē vīrāḥ
 saṃhṛṣṭāḥ paryavārayan || 6.56.9 ||

vyavasthitaṃ hanūmantaṃ
 tē dr̥ṣṭvā plavagarṣabhāḥ |
 babhūvurbalavantō hi
 balavantamupāśritāḥ || 6.56.10 ||

akampanastu śailābhaṃ
hanūmantamavasthitam |
mahēndra iva dhārābhiḥ
śarairabhivavarṣa ha || 6.56.11 ||

acintayitvā bāṇaughā -
ñśarīrē pātītān kapiḥ |
akampanavadhārthāya
manō dadhrē mahābalaḥ || 6.56.12 ||

sa prahasya mahātējā
hanūmān mārutātmajaḥ |
abhidudrāva tadrakṣaḥ
kampayanniva mēdinīm || 6.56.13 ||

tasyātha nardamānasya
dīpyamānasya tējasā |
babhūva rūpaṃ durdharsaṃ
dīptasyēva vibhāvasōḥ || 6.56.14 ||

ātmānaṃ tvapraharaṇaṃ
jñātvā krōdhasamanvitaḥ |
śailamutpāṭayāmāsa
vēgēna haripuṅgavaḥ || 6.56.15 ||

grhītvā sumahāśailaṃ
pāṇinaikēna mārutiḥ |
sa vinadya mahānādaṃ
bhrāmayāmāsa vīryavān || 6.56.16 ||

tatastamabhidudrāva

rākṣasēndramakampanam |

purā hi namuciṃ saṅkhyē

vajrēṇēva purandaraḥ || 6.56.17 ||

akampanastu tad dṛṣṭvā

giriśṛṅgaṃ samudyatam |

dūrādēva mahābāṇai -

rardhacandrairvyadārayat || 6.56.18 ||

taṃ parvatāgramākāśē

rakṣōbāṇavidāritam |

vikīrṇaṃ patitaṃ dṛṣṭvā

hanūmān krōdhamūrcchitaḥ || 6.56.19 ||

sō'svakarṇaṃ samāsādya

rōṣadarpānvitō hariḥ |

tūrṇamutpāṭayāmāsa

mahāgirimivōcchritam || 6.56.20 ||

taṃ gṛhītvā mahāskandhaṃ

sō'svakarṇaṃ mahādyutiḥ |

pragr̥hya parayā prītyā

bhrāmayāmāsa saṃyugē || 6.56.21 ||

pradhāvannuruvēgēna

babhañja tarasā drumān |

hanūmān paramakruddha -

ścaraṇairdārayan mahīm || 6.56.22 ||

gajāṃśca sagajārōhān
sarathān rathinastathā |
jaghāna hanumān dhīmān
rākṣasāṃśca padātigān || 6.56.23 ||

tamantakamiva kruddhaṃ
sadrumaṃ prāṇahāriṇam |
hanūmantamabhiprēkṣya
rākṣasā vipradudruvuh || 6.56.24 ||

tamāpatantaṃ saṅkruddhaṃ
rākṣasānāṃ bhayāvaham |
dadarsākampanō vīra -
ścukṣōbha ca nanāda ca || 6.56.25 ||

sa caturdaśabhirbāṇai -
rniśitairdēhadāraṇaiḥ |
nirbibhēda mahāvīryaṃ
hanūmantamakampanaḥ || 6.56.26 ||

sa tathā viprakīrṇastu
nārācaiḥ śitaśaktibhiḥ |
hanūmān dadṛśē vīraḥ
prarūḍha iva sānumān || 6.56.27 ||

virarāja mahāvīryō
mahākāyō mahābalaḥ |
puṣpitāsōkasaṅkāsō
vidhūma iva pāvakaḥ || 6.56.28 ||

tatō'nyam vṛkṣamutpātya
 kṛtvā vēgamanuttamam |
 śirasyābhijaghānāśu
 rākṣasēndramakampanam || 6.56.29 ||

sa vṛkṣēṇa hatastēna
 sakrōdhēna mahātmanā |
 rākṣasō vānarēndrēṇa
 papāta ca mamāra ca || 6.56.30 ||

taṃ dṛṣṭvā nihataṃ bhūmau
 rākṣasēndramakampanam |
 vyathitā rākṣasāḥ sarvē
 kṣitikampa iva drumāḥ || 6.56.31 ||

tyaktapraharaṇāḥ sarvē
 rākṣasāstē parājitāḥ |
 laṅkāmbhiyayustrāsād
 vānaraistairabhidrutāḥ || 6.56.32 ||

tē muktakēśāḥ sambhrāntā
 bhagnamānāḥ parājitāḥ |
 bhayācchramajalairāṅgaiḥ
 prasravadbhirvidudruvuḥ || 6.56.33 ||

anyōnyam yē pramathnantō
 viviśurnagaraṃ bhayāt |
 pṛṣṭhatastē tu sammūḍhāḥ
 prēkṣamāṇā muhurmuḥuḥ || 6.56.34 ||

tēṣu laṅkāṃ praviṣṭēṣu
 rākṣasēṣu mahābalāḥ |
 samētya harayaḥ sarvē
 hanūmantamapūjayan || 6.56.35 ||

sō'pi pravṛddhastān sarvān
 harīn sampratya pūjayat |
 hanūmān sattvasampannō
 yathārhamanukūlataḥ || 6.56.36 ||

vinēduśca yathāprāṇaṃ
 harayō jitakāśinaḥ |
 cakṛṣuśca punastatra
 saprāṇānēva rākṣasān || 6.56.37 ||

sa vīrasōbhāmabhajanmahākapiḥ
 samētya rakṣāṃsi nihatya mārutiḥ |
 mahāsuraṃ bhīmamamitranāśanaṃ
 viṣṇuryathaivōrubalaṃ camūmukhē || 6.56.38 ||

apūjayan dēvagaṇāstadā kapiṃ
 svayaṃ ca rāmō'tibalaśca lakṣmaṇaḥ |
 tathaiva sugrīvamukhāḥ plavaṅgamā
 vibhīṣaṇaścaiva mahābalastadā || 6.56.39 ||

|| ityārṣē śrīmadrāmāyaṇē vālmīkiyē ādikāvye
 yuddhakāṇḍē ṣatpañcāśaḥ sargaḥ ||